

പകർച്ചപ്പനി: എല്ലാ പഞ്ചായത്തുകൾക്കും ഫോറിൻ മെഷീൻ വാങ്ങാൻ അനുമതി

സംസ്ഥാനത്ത് പകർച്ചപ്പനി തുടരുന്ന സാഹചര്യത്തിൽ എല്ലാ പഞ്ചായത്തുകൾക്കും ഫോറിൻ മെഷീൻ വാങ്ങാൻ പെർമിസീവ് സാൻഷൻ നൽകാൻ സർക്കാർ തീരുമാനിച്ചു. മുഖ്യമന്ത്രി ഉമ്മൻചാണ്ടിയുടെ അധ്യക്ഷതയിൽ, മന്ത്രിമാരായ വി.എസ്. ശിവകുമാർ, ഡോ.എം.കെ.മുനീർ, മഞ്ഞളാംകുഴി അലി എന്നിവരുടെ സാന്നിധ്യത്തിൽ, സെക്രട്ടേറിയറ്റിൽ ചേർന്ന പകർച്ചവ്യാധി അവലോകന യോഗത്തിലാണ് ഇതുസംബന്ധിച്ച തീരുമാനമുണ്ടായത്.

ജില്ലാ മെഡിക്കൽ ഓഫീസർമാർക്ക് ഫോറിൻ മെഷീൻ വാങ്ങുന്നതിനുള്ള നിർദ്ദേശം ഇതിനകംതന്നെ നൽകിയിട്ടുണ്ട്. ഇതിനാവശ്യമായ തുകയും അനുവദിച്ചിട്ടുണ്ട്. കേടായ മെഷീനുകൾ ഉടൻ നന്നാക്കണമെന്നും യോഗം നിർദ്ദേശിച്ചു. കൂടുതൽ മെഷീനുകൾ ആവശ്യമെങ്കിൽ അതിനുവേണ്ട നടപടികൾ സ്വീകരിക്കാൻ ആരോഗ്യ വകുപ്പ് ഡയറക്ടറെ ചുമതലപ്പെടുത്തി.

ഇനിമുതൽ, പബ്ലിക് ഹെൽത്ത് ലബോറട്ടറികൾ ഞായറാഴ്ചകളിലും തുറന്നു പ്രവർത്തിക്കും. മെഡിക്കൽ കോളേജുകളിലെ ക്ലിനിക്കൽ ലബോറട്ടറികൾ ഇപ്പോൾത്തന്നെ 24 മണിക്കൂറും പ്രവർത്തിക്കുന്നുണ്ട്. തിരുവനന്തപുരം, കോട്ടയം മെഡിക്കൽ കോളേജുകളിലും തിരുവനന്തപുരം ജനറൽ ആശുപത്രിയിലും പ്ലേറ്റ്ലെറ്റ് ഇൻക്യുബേറ്റർ അജിറ്റേറ്റർ ഈയാഴ്ചതന്നെ ലഭ്യമാക്കുമെന്ന് ആരോഗ്യമന്ത്രി വി.എസ്. ശിവകുമാർ അറിയിച്ചു. സംസ്ഥാനത്ത് 441 സ്പെഷ്യലിസ്റ്റ് ഡോക്ടർമാരുടെ ഒഴിവുകളുണ്ട്. സ്പെഷ്യലിസ്റ്റുകളെ കിട്ടാനില്ല. പകരം, എൻ.ആർ.എച്ച്.എം വഴി 779 ഡോക്ടർമാരും 260 അഡ്ഹോക് ഡോക്ടർമാരും ഉൾപ്പെടെ 1039 ഡോക്ടർമാരെ നിയമിച്ചിട്ടുണ്ട്. അടിയന്തിര സാഹചര്യം പരിഗണിച്ച് എവിടെയെങ്കിലും അധികം ഡോക്ടർമാരെ വേണമെങ്കിൽ നൽകുന്നതിന് ജില്ലാ മെഡിക്കൽ ഓഫീസർമാരെ ചുമതലപ്പെടുത്തിയിട്ടുണ്ട് എന്നും ആരോഗ്യമന്ത്രി അറിയിച്ചു. മഴക്കാലരോഗപ്രതിരോധത്തിന് കഴിഞ്ഞവർഷം നിയമിച്ച 1920 ഡോക്ടർമാർക്കു പുറമെ മെഡിക്കൽ കോളേജുകൾക്ക് 250 ജീവനക്കാരെയും തിരുവനന്തപുരം, പത്തനംതിട്ട ജില്ലകൾക്കായി 90 ജീവനക്കാരെയും അധികമായി നിയമിച്ചിട്ടുണ്ട്. കെ.എച്ച്.ആർ.ഡബ്ല്യൂ.എസ് ലാബുകളിൽ പനിക്കാവശ്യമായ നാല് ടെസ്റ്റുകൾ സൗജന്യമായി നൽകുമെന്നും ആരോഗ്യമന്ത്രി അറിയിച്ചു.

എം.എൽ.എമാർ നൽകിയ പരാതികൾ യോഗം ചർച്ച ചെയ്തു. ഡോക്ടർമാർ, നഴ്സുമാർ, ലാബ് ടെക്നീഷ്യന്മാർ, ക്ലീനിങ് സ്റ്റാഫ് എന്നിവരുടെ സ്റ്റാഫ് സ്ട്രെങ്തിൽ ഒന്നുപോലും കുറവുവരാൻ പാടില്ലെന്ന് മുഖ്യമന്ത്രി നിർദ്ദേശിച്ചു. ഒ.പിയിൽ വരുന്ന രോഗികളുടെ എണ്ണം പരിഗണിച്ച് കൂടുതൽ ജീവനക്കാരെ ആവശ്യമെങ്കിൽ നിയോഗിക്കാനും മുഖ്യമന്ത്രി നിർദ്ദേശിച്ചു. മെഡിക്കൽ കോളേജ്, ജനറൽ ആശുപത്രി, ജില്ലാ ആശുപത്രികൾ എന്നിവിടങ്ങളിൽ 24 മണിക്കൂറും താലൂക്ക് ആശുപത്രികളിൽ രാത്രി എട്ടുമണിവരെയും ലാബുകൾ പ്രവർത്തിക്കും.

ശുചീകരണത്തിന് നടപടികൾ സ്വീകരിക്കാത്ത വാർഡ് മെമ്പർമാരുടെ പേരുവിവരം പരസ്യപ്പെടുത്തുമെന്ന് യോഗത്തിൽ പഞ്ചായത്ത് മന്ത്രി എം.കെ.മുനീർ പറഞ്ഞു. ശുചീകരണ നടപടികൾക്ക് ആവശ്യമായ ഫണ്ട് അനുവദിച്ചിട്ടും നടപടികൾ സ്വീകരിക്കാത്ത തദ്ദേശസ്വയംഭരണസ്ഥാപനങ്ങൾക്കെതിരെ നടപടി സ്വീകരിക്കാൻ നിയമം കൊടുവരണമെന്നതാണ് തന്റെ അഭിപ്രായമെന്നും മുനീർ പറഞ്ഞു.

ആരോഗ്യവകുപ്പ് പ്രിൻസിപ്പൽ സെക്രട്ടറി, രാജീവ് സദാനന്ദൻ, ആരോഗ്യകേരളം ഡയറക്ടർ ഡോ: എം.ബീന, ആരോഗ്യവകുപ്പ് ഡയറക്ടർ ഡോ:പി.കെ.ജമീല, മെഡിക്കൽ വിദ്യാഭ്യാസ ഡയറക്ടർ ഡോ:വി.ഗീത, ഐ.എസ്.എം. ഡയറക്ടർ ഡോ:അനിതാജേക്കബ്, ഹോമിയോ ഡയറക്ടർ ഡോ:കെ.ജമുന തുടങ്ങിയവർ യോഗത്തിൽ പങ്കെടുത്തു.

ആരോഗ്യമന്ത്രിയുടെ പ്രസ്സ് സെക്രട്ടറി
(+919946 105965)
